

ሰንበት ዘናዝሬት

ጥሪ 8 2008 ዓ.ም.(1/17/2015)

አንፈራፁ ሰብአ ሰገል አምኃሆሙ አምጽኡ መድምመ ረኪቦም ሕፃነ ዘተወልደ ለነ (ዚቅ ዘልደት)

መዝሙር፡ ንጉሥኪ ጽዮን ።

ንባባት፡ ኤፈ. 3፡2-6፥ 1ዮሕ. 3፡18-ፍ፥ ግ.ሐ. 15፡22-36፥ ማቴ 2፡1-12።

ምስባክ፡ “ናሁ ሰማዕናሁ በኤፍራታ፥ ወረክብናሁ ውስተ አመ ገዳም ንበውእ እንከሰ ወስተ አብያቲሁ ለእግዚአብሔር”።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ ይብሃል። አብ ዘመነ ሓጋይ አዋርኅ ነቕጽን ደርቅን እዩ አብኡ **ዘመነ አስተርእዮን ዘመን ጸምን** ይርከብ።



ካብ ሃገርና ወጻኢ እንርከብ አብ ዝተፈላለዩ ክፍሊ ዓለም ስለ እንርከብ ገለና ከቢድ ክረምቲ ቁሪ ዝበዝሐ ከምኡ በረድን ካልእን ዝበዝሐ ነሕልፍ ንህሉ ገለ ከኣ እዋን ዝናም ጥዑም ጊዜ ገለ ኸኣ ብርቱዕ ሙቕት፥ እቲ ኹይኑ እቲ እዚ እዋን ልደት ክርስቶስ መድኃኒና እንዝክረሉ ቁዱስ እዋን እዩ። ብፍሉይ መንፈስን ትግሃትን ክንዝክሮ ይግባእ። አብ ሕይወትና ምስ ኢየሱስ መድኃኒና ክንራኸብ ክንበጽሖ ምስ ህያባትናን ምሉእ ፍቕርናን አብ ቅድሚኡ ክንቀርብ ዝሕግዘና እዋን ኢና ዘሎና።

ንዑናይ አብ ኢየሱስ ክንብሃሃል እዋ ብምሉእ ፍቕርን ምትሕግጋዝን ክንቀርቦ። ንኢየሱስ ክንረክብ መገዱ ድለቱ ክንፈልጥ አሎና ንሱ ኸኣ ብምሉእ ልብኻ/ኸ ናቱ ኮንካ ምርካብ እዩ። አብዚ አምላኽ ዝገልጸልና ነገር ንዑናይ ክንብል እዋኑ እዩ። ልብና ከፊትና ክንመጸ ብፍቕሪ ይጽበየና አሎ።

ናይ ሎሚ ሰንበት “ዘናዝሬት” ተባሂሉ ይፍለጥ ካብ 5-10 ጥሪ ዘሎ እዋን ይሕዝ። አብ ናይ ዕለቱ መዝሙር ከምዚ እናበልና ንጽሊ፡ “ኣ ጽዮን ንጉሥኪ እቲ ሰማይን ምድርን ዝጽበይዎ ንውሉድ ወለዶ አባና መጺኡ፥ ንነገስታት ክብሪ ንዝግዝእዎ ብርሃን አኽሊል ንሰማዕታ ሽመት ካህናት ንቅድስት ቤተ ክርስቲያን ዓምዳን ጸግዐን፥ አብ ቤተ ልሔም ተወልደ አብ ናዝሬት ተሓጸነ፥ አበሳና ስለ ዘይዘከር ኣይሓደገናን ንሱ ኢየሱስ ክርስቶስ ስለ ዝኾነ ሓጎስ ኮነ”።

ሓደ ካብቲ አብ እዋን ልደት እንዝክሮ አስተርእዮ ወልደ አምላኽ ንዝተፈላለዩ ሰባት እዩ። አስተርእዮ ክብሃል እንከሎ “ግልጽት” “ምርአይ” የስምዕ። ልደት አምላኽ አብ መንጎና ከም ዝኃደረ ዝገልጽ እዩ በዚ ቀዳማይ ግልጽት ንብሎ፥ አብ ልደት ሓንቲ ዘይብሉ ሕጻን፥ ማኅደር/

ቤት አልቦን ድኻን ብድኻታትንን ብዝተሓቱ ጓሶት ተማእኪሉ መጺኡና። እዚ ግልጽት ምስቲ ሉቃስ ዘቐርቦን ትሕዝቶ ወንጌሉን ይሰማማዕ ኣብ ካልኣት ኣይንረኽቦን።

ወንጌል ማቴዎስ ንልደት ክርስቶስ ብዝርከሉ ብዝተፈልየ መገዲ የቐርበልና እቲ ኣትኩሮ ኣብ ካልኣት ወጻእተኛታት ጓኖት ዘይፍለጡ ካብ ካልእ ዝመጽኡ እዩ ዘተኩር። እዚ ካልኣይ ግልጽት ንብሎ። ነቶም ካብ ርሑቕ ምስራቕ ዝመጹ፣ ሰብእ ሰገል ጓኖት ወጻእተኛታ ጨሪሶም ደቂ ዓዲ ዘይኮኑ ንዝተወልደ ሕፃን ክብርን መባእን ክህቡ መጺኦም። ማቴዎስ ንትሕዝቶ ወንጌሉ ኣብ ግምት ኣእትዮ ኣብቲ “ኪዱ ንኹሉ ዓለም ኣርድእተይ ግበርዎም” ዝብል መሰረት ገሩ ነዚ ይነግረና። ከም ኩሉ ጊዜ ማቴዎስ ብዙሕ ግሉጽ ገሩ ኣይነግረናን፣ ብዙሕ ሕቶታት ከም እንሓትት ይገብረና፣ ምኣስ እዩ ልክዕ እዚ ኾይኑ? ድሕሪ ክንደይ ኢየሱስ ምስ ተወልደ ኮይኑ? ኣባይ እዩ ኮይኑ? ብዛዕባ መብልዕ ማል ዝብል ዝጥቀስ የለን ብዘይካ ቤተ ልሔም።

ሳልሳይ ግልጽት ኣብ ሩባ ዮርዳኖስ ኢየሱስ ብዮሓንስ ክጥመቕ እንከሎ ኣብ ቅድሚ ብዙሓት ንንስሓ ዝቐረቡ እንከሎ ሰማያዊ ኣብኡ ብቃሉ ንወዱ ንተልእኮ ክሰዶ እንከሎ ተሰሚዑ። “እዚ እቲ ዘፍቅሮ ወደይ ብኣኡ ዝተሓጎስኩ ስምዕም”። ኣብ ኩሎም ወንጌላውያን እንረኽቦ ቃል እዩ።

ራብዓይ ግልጽት ኣብ ወንጌል ዮሐንስን ጥራሕ እንረኽቦ መርዓ ቃና ዘገሊላ እዩ። ክፍሊ ዘመን ልደት ኣይ ኮነን ግን ድሕሪኡ ቀጺልና እንዝክሮ እዩ። መርዓ (እዚ ኸኣ ናይ ፍቕሪ፣ ሓቅን ሰላምን መንግስቲ ነቲ ብኢየሱስ ዝምስረት ዘመልክት እዩ)። ማይ (ንብሉይ ኪዳን የመልክት) ኣብ ሓዲስ ወይኒ ተለዊጡ (ንሓዲስ ኪዳን እዩ ዘመልክት ኣብ መስቀል ቀራንዮ ምልክትን ማሕተምን ክኸውን ዘለዎ)። ማርያም (ንቤተ ክርስትያን ንህዝበ ኣምላኽ ትውክል) ከም መንጎኛ ኮይና ነዚ ከም ዝኸውን ገራ። እዚ ሓደ ካብቲ ሸውዓት ምልክታት ኣብ ወንጌል ዮሐንስ ኢየሱስ እንታይነቱ/መነቱ ዝገለጸሉ እዩ።

መንእዮ እዮም እዞም “ሰብእ ሰገል” “ሰብ ጥበብ” ተባሂሎም ዘለዉ? ብግሪኽ “magoi” ብእንግሊዝ “magi” ይብል። መበቆሉ ንካህናት ምድረ ፋርስ (ፔርስያ) ዝውሃብ ስም እዩ ነሩ። እዚ ስም ነቶም ብፍልጠት ካብ ካልኣት ክብ ዝበሉ እዩ ዘስምዕ። መብዝሕትኡ ስርሖም ሕልምታት ምፍታሕ፣ ምልክታት ኣብ ሰማይ ተዓዚቦም ይነግሩ፣ ይትርጉሙ፣ ብዛዕባ ከዋኽብቲ ይፈልጡ፣ ጠንቋሎ እውን እዮም።

ኣብ ዳሕራዎይ ዘመናት ብጽልዋ ናይ ዕብራዊ መጻሕፍቲ ኪዳን ሰለስተ ነገስታት ምስራቕ እዮም ዝብል ጀሚሩ። እዚ ኸኣ ብጽልዋ መዝ 72:11 ነገሥታት ተርሴስን ደሴታትን ገጸ በረኽት ኬቐርቡሉ ነገሥታት ሸባን ሳባን ድማ ውህበታት ኬምጽኡሉ እዮም” ካብ ዝብል እዩ። ኣብ ኢሳ 49:7 “ነገሥታት ሓራ ምውጻእካ ርእዮም ንኸብርኻ ኺትንሥኡ እዮም መሳፍንቲ ድማ ነዚ ርእዮም ክሰግዱልካእዮም” ይብል። ከምኡ ኣብ 60:10 “ደቂ መጻእተኛታት ንቐጽርኺ ኺነድቅዎ፣ ነገስታቶም ከኣ ኺገልግሉኺ እዮም” ይብል።

ሰብእ ሰገል ክንደይ እዮም ነርም ኣስማቶምከ መነመን ይብሃሉ? ማቴዎስ ክንደይ ምጂኖምን ኣስማቶምን ኣይነግርን። እዚ ሰለስተ ዝብል ሰለስተ ዓይነት ህያባት ስለ ዘቐረቡ ክኸውን ይክእል እዩ። ህያባቶም ምስቲ ኣብ ኢሳ 60:10 ዘሎ ይሰማማዕ። ኣብ ዳሕረዎት ዘመናት ኣስማቶም ይጥቀስ “Caspar, Balthazar, and Melchior” ካስባር ከም ጸሊም እዩ ዝፍለጥ እዚ ኸኣ ንኹሎም ኣይሁድ ዘይኮኑ ኣረማውያን ዝውክል ናብ ኢየሱስ ዝመጽኡ እዩ ዘመልክት።

ማቴዎስ ካብ ምስራቕ እዮም መጺኦም ይብል እዚ ካብ ፐርስያ፣ ምስራቕ ሶርያ ወይ ካብ ዓረብ ወይ ካብ ዝኾነ ርሑቕ ቦታ ክኸውን ይኽእል። ሓደ ኣስያዊ ካህን ኣባ ኣሎይሲዩስ ፕየረስ

ዝተባህለ ከም ዝብሎ ንኣሳውያን ብፍሉይ ከምዝርአዩ ዝገብሮም እዞም ሰለስተ ሰብ ጥበብ እዮም ካልኣት ነቲ ኣብ ኢየሱስ ዝመርሕ ኮኾብ ከለልዩ አይክአሉን ንሶም ግን አለልዮም ይብል።

ኮኾብ ይመርሖም ነበረ ይብል። እዚ ኮኾብ ድዩ ወይስ ካልእ ነገር ፍሉይ ትርጉም ነዚ ዝተወልደ ሕፃን ዝህብ? ከምኡ እንተ ኾነ ሰብ ከመይ ገሩ ኮኾብ ክኸተል ይክእል። ኮኾብ ኣብ ልዕሊ ሓደ ቦታ ከም ዘሎኹ ከመይ ገርና ንፈልጥ? አማእት ኪሜ ካባና ርሒቁ ዘሎ ከመይ ገርና ክንፈልጦ ንኸእል። ነዚ ሕቶታት ክንምልስ እንተ ፈተና ጊዜና ምሕላፍ ጥራሕ እዩ ትርጉም ዮብሉን። እዚ ኮኾብ ተባሂሉ ዘሎ “Symbol” ምልክት እዩ ብርሃን ንኢየሱስ ብርሃን ዓለም የመልክት። ኣብ ምስራቕ ከምኡ ኣብ ዓድና ፍሉይ ኮኾብ እንተ ተራእየ ምውላድ ወይ ሞት ናይ ሓደ ዓቢ ሰብ ከም ዝኾነ ዝብል አሎ። ማቴዎስ ብዙሕ ጊዜ ካብ ብሉይ ኪዳን ከም ዝወሰደ እዚ እውን ከምኡ እዩ። ኣብ ዘጉ 24:17 “ካብ ያዕቆብ ኮኾብ ኪወጽእ እዩ” ዝብል ካብ ትንቢት በልዓም ንረክብ።

ካልእ ትውፊት ብዛዕባ ሄሮዱስ ንሊቃውንቲ ብዛዕባ ክርስቶስ አበይ ከም ዝውለድ ዝሓተቶ ዝነግር አሎ። መንፈሳውያን ጸሓፍቲ ንፈርዖን ንእስራኤል ካብ ግብጺ ሓራ ዘውጽእ አብዚ ሓጺር እዋን ክውለድ ምጂኑ ከም ዝነገርዎ እሞ ንጉሥ ፈርዖን ከጥፍኦ መደብ ከም ዝገበረ ዝነገር ብሂል አሎ።

አብዚ እንታይ እዩ እቲ መንፈሳዊ መልእኽቱ ክንብል ይክአል። ዘገድሰና እቲ ታሪኽ ዘይኮነ ትርጉሙ እዩ። ኩሎም ኣብ ማቴዎስን ሉቃስን እንረኽቦም ብዛዕባ ሕጻንነት ኢየሱስ ዝነርግዎ ንመጻኢ ሕይወት ኢየሱስ እዩ። እዚ ታሪኽ ብዛዕባ መራሕቲ ሃይማኖትን ፖሎቲካውያን አመሓደርቲ ህዝቢ ምቕባል ከም ዝአብይዎ አረማውያን ህዝቢ ግን ከምተቐበልዎ አቐዲሙ ዝነግር እዩ።

ቤተልሔም ወላ እኳ ካብ ኢየሩሳሌም ቀረባ ትኹን ወላ ሓደ ካብ መራሕቲ ሃይማኖት ወይ ሃገር ንዝተወልደ ሕፃን ክበጽሕ ዝተበገሰ የለን። ሊቃነ ካህናትን ጸሓፍትን ክኢላታት ቅዱስ መጽሓፍ መስሕ አበይ ከም ዝውለድ ይፍለጡ እምበር ብዛዕብኡ ክመራመሩ ዝኾነ መጽናዕቲ አይገበሩን። ሄሮዱስ ጨካንን ህሩፍን ክበጽሖ ይደሊ ነሩ ግን ምብጽሖ ክቐትሎ ኢሉ እዩ። በዚ እዩ ምውላድ ኢየሱስ ምስ ሰምዐ ተረቢሹ ምልእቲ ኢየሩሳሌም ከአ ምስኡ። ዘገድሶ ነዚ ዝተወልደ ተጻራሪኡ ቀልጢፉ ካብ ገጽ ምድሪ ከጥፍኦ ክቐትሎ እዩ። እንተ ኾነ እዞም ወጻእተኛታት ብአንጻሩ ነውሒ ጉዕዞ ተጓዒዞም ንንጉሥ አይሁድ ክበጽሕዎ መጺኦም።

ሰብአ ሰገል ኣብ ርእሲ እቲ ዝገበርዎ አኽብሮት ምስኦም ህያባት አቕሪቦሙሉ ወርቂ ክርበን ዕጣንን እዚ ኸአ ኣብቲ ኣብ ኢሳ 60:6 ዘሎ መሰረት ብምግባር ክንርእዮ ንኸእል። “ወርቅን ዕጣንን ጽዒኖም ካብ ሳባ ኺመጹ እዮም” ይብል። ኣብ ዳሕረዎት ትውፊታት ወርቂ ንንግሥነት ክርስቶስ የመልክት። ዕጣን አምላኽነቱ። ክርበ ኸአ ምእንቲ ድሕነትና ኢሉ ዝቐበሎ ሕማማትን ሞትን የመልክት ዝብል ትርጉም ተዋሂብዎም።

ኩሎም ናይ ሎሚ ንባባትና ዝሕብርዎ ኣብ ቅድሚ አምላኽ ወጻእተኛ ወይ ወዲ ካልእ ዝብሃል ከምዘየለ ኩልና ሓደ ምጂና። ፍቕራት ደቁ ምጂና ዝገልጹ እዮም። ኩልና ግዳማዊ ሕብርናን ቅርጽናን ወይ ባህልናን ዝተፈላለየ ይኹን እምበር ኣብ ሓደ ስድራ ደቂ ሓደ አቦ ኢና ንሱ ኸአ “አቦና” እዩ። እዚ ኸአ ነፍሲወከፍና አሕዋትን አሓትን ኣብነነድሕድና ከም ዝኾና እዩ ዝገልጽ። ብዓሌት ሃይማኖት ሃገር ደረጃ ወይ ብዘሎና ሓላፍነት ክንፈላለ ቦታ ከም ዘይብሉ እዩ ዝሕብረና።

ዝንገረና ዘሎ መልእኽቲ ብሩህ አይመስልን ይኸውን እንተኾነ ዓው ዝበለን ንጹርን እዩ። ንአምላኽ ነመስግኖ ምኽንያቱ ኣብ ቅድሚኡ “ምሩጽ ህዝቢ” አይሁድ ወይ ክርስትያን ዝብሃል የለን። ክንርድኦ ዘሎና አምላኽ ብዝያዳ ዝቐርበና ንሕና ኣብ ነነድሕድና ብዝያዳ እንተ

ተቆራረብና እዩ። ኩልና ደቂ ሓደ አምላኽ ኢና ብዝኾነ መለኪዒ ካብ አምላኽ ዝግለል የብልና ባዕሉ ፈሊጡ መገዲ ጥፍኣት ክመርጽ ዝደለ እንተ ዘይኮነ። ብምርጫና ካብ አምላኽ ክንርሕቕ ንኽእል ኢና። ብዙሕ ጊዜ እንገብር እዩ ከምኡ ካልኣት ካብ አምላኽ ከም ዝፍለዩ ወጻእተኛታ ከም ዝኾኑ ንገብር። እዚ ብግልና ወይ ብስድራ ወይ ብሓባር ብጋንታ፣ ብዓሌት ክንገብር ንኽእል። ንሓደ ሰብ ናይ ኩልና ፍቕርን ሓልዮትን ዝግብኦ እንከሎ ከም ዝፍለ ከም ዝርሕቕ ገርካ ካብ ካልኣት ከም ዝግለል ንገብር ኸሎ ኣብ ገዛእ ርእሱ ወጻእተኛ ከም ዝኸውን ንገብር። እዚ ኸኣ እዩ ሎሚ ንብዙሓት ዘሳቂ ዘሎ።

እቶም ከዋኽብቲ ኣበይ ኣለዉ?

ኣብ መወዳእታ ንርእስና ከምዚ እናበልና ክንሓትት ንኽእል። **ናይ ሕይወተይ ከዋኽብቲ ኣየናት እዮም?** ሰብኣ ሰገል ኮኹብ ምስ ረኣዩ ተኸቲሎም። ኣብ ኢየሩሳሌም ዝነበሩ ሰባት ግን ኣይተኸተሉን። አምላኽ ሎሚ ከመይን ምእንቲ ምንታይን ይጽውዓኒ ኣሎ? ከገልግልን ክስዕቦን ኣበይ ክረኽቦ ይደልየኒ? ገለ ሰባት ቀዳምነታት ኣብ ሕይወቶም ስለ ዝሰርዑ ንኻልእ ቀዳምነታት ክርእዩ ወይ ክሰምዑ ኣቋሪጾም እዮም። ነቲ አምላኽ ኣብ ሕይወቶም ዝልእከሎም ኮኹብ ክርእዩ መደብ የብሎምን ዓጽዮም እዮም። እዚ ኣብ ሓደ ማእከል መገዲ ንየማን ምስ ተጠወኻ ንጸጋም ክጥወ ምድላይ እዩ። ቅ. እግናጽዮስ ብዓል ሎዮላ ኣብ መንፈሳዊ ልምምድ ኣብ ዝብል ዝጸሓፎ ብዛዕባ ቃልኪዳን ዝአሰሩ ክዛረብ እንከሎ “አምላኽ እንታይ ክገብር ይደልየኒ ኣሎ ይበሉ” ይብል።

ሎሚ እስከ ኣብ ዘሎናዮ ዓይነት ሕይወት ደው ንበል እሞ ንሕሰብ እስከ። ብርግጽ ገለ ነገራት ንጽቡቕ ይኹን ንሕማቕ ክንቅይርም ዘይክኣል ኣለዉ። እንተ ኾነ ኮኹብና ኣበይ ከምዘሎ ክንርኢ እሞ ክንስዕቦ ገና ጊዜ ኣይተወድኣን።

ሰብኣ ሰገል ኮኹብ ኣበይ ከም ዝወስዶም ይፈልጡ ኣይነበሩን። ክሳብ ቤተሊሒም ኣብ ሕፃን ኢየሱስ ዘልኦ ዘብጽሑም ስዒቦም። ብርግጽ ነቲ ዝገበርዎ ውሳኔ ኣይተጣዕሱሉን። ንሕና እውን ከምቲ ንሶም ዝወሰድዎ ትብዓትን ውሳኔን ገርና ነቲ አምላኽ ዘርእየና ምልክት ኮኹብና እንተ ሰዓብና ብርግጽ ኣብ እንገብር ኣይክንጥዓስን ኢና። ቅድሚ ሎሚ ዘይገበርናዮ እንተ ኾና ሎሚ ክንጅምር ዕለቱ እዩ።

አምላኽ ሎሚ እውን ብዝተፈላለየ መገዲ ገሩ ዝመርሓና ምልክት የርእየና ኣሎ። ብቤተ ክርስትያኑ ገሩ ይዛረብና ኣሎ ክንሰምዖ ክንስዕቦ ይጽውዓና ኣሎ። ህያባትና ተስኪምና ኣብ ቅድሚ ክኣል ኩሉ አምላኽ ክንቀውም ይግብኣና። እመነት ዘልኦ ሰብ ኣብ አምላኽ ክቐርብ ጊዜ ኣይወስደሉን እዩ። ኣብ ልብና ተመሊስና ኮኹብና ኣለሊና ብእምነት ኣብ ቤት አምላኽ ንቕረብ።

ንብዙሓት ካባና ጸጊሙና ዘሎ ብኃጢአትና ተአሚና ኣብ መንበረ ንስሓ ምቕራብ ከምኡ ልብና ኣንጺሕና ካብ መኣዲ ክርስቶስ ክንቅበል ዘይምኽኣል። እዚ ምስ ኣጎደልና ዝኾነ ካልእ ክፍኣት ክንገብር ኣይከብደናን ኣሎ። ሕሰም ሓውናን ሓፍትናን ዓወት ኮይኑ ይርኣየና ኣሎ ስለዚ ነዚ ክንቅይር ካብ ኃጢአትና ነጺሕና ኣብ መድሕና ክርስቶስ ምስ ህያባትና ንቕረብ።

አምላኽ እንቕርቦ ህያብ ተቐቢሉ ሰላምን ፍቕርን የውርደልና።

ኣባ ንጉሠ ፍሥሓ